

26.10.2025

आकाशवाणी, भोपाल

07.10AM

प्रादेशिक समाचार
प्रातःकालीन समाचार

मुख्य समाचार :-

5 प्रधानमंत्री नरेन्द्र मोदी आज सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे।

5 मुख्यमंत्री डॉ. मोहन यादव कल इंदौर जिले के सांवेर में फूड एंड ड्रग लेब का करेंगे लोकार्पण।

5 लोक आस्था का चार दिवसीय महापर्व छठ पूजा कल 'नहाय-खाय' के साथ आरंभ हुआ। आज खरना।

5 भोपाल और उसके आसपास के जिलों समेत प्रदेश के कई हिस्सों में रिमझिम बारिश का दौर जारी।

प्रधानमंत्री - मन की बात

प्रधानमंत्री नरेन्द्र मोदी आज सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह इस मासिक रेडियो कार्यक्रम की 127वीं कड़ी होगी। यह कार्यक्रम आकाशवाणी और दूरदर्शन के समूचे नेटवर्क, आकाशवाणी समाचार वेबसाइट और न्यूज़ऑनएआईआर मोबाइल ऐप पर प्रसारित किया जाएगा। इसका सीधा प्रसारण आकाशवाणी समाचार, डीडी न्यूज़, प्रधानमंत्री कार्यालय और सूचना और प्रसारण मंत्रालय के यूट्यूब चैनलों पर भी किया जाएगा। आकाशवाणी, हिंदी प्रसारण के तुरंत बाद क्षेत्रीय भाषाओं में भी कार्यक्रम का प्रसारण करेगा।

प्रधानमंत्री - आसियान

प्रधानमंत्री नरेन्द्र मोदी आज 22वें आसियान-भारत शिखर सम्मेलन में वर्चुअल माध्यम से भाग लेंगे। विदेश मंत्रालय ने एक बयान में कहा कि प्रधानमंत्री मोदी और आसियान नेता संयुक्त रूप से आसियान-भारत संबंधों में प्रगति की समीक्षा करेंगे और रणनीतिक साझेदारी को मज़बूत करने की पहलों पर चर्चा करेंगे। मंत्रालय ने कहा कि आसियान के साथ संबंधों को मज़बूत करना भारत की एकट ईस्ट नीति और हिंद-प्रशांत दृष्टिकोण का एक प्रमुख स्तंभ है। विदेश मंत्री डॉ. सुब्रह्मण्यम जयशंकर 27 अक्टूबर को कुआलालंपुर में 20वें पूर्वी एशिया शिखर सम्मेलन में प्रधानमंत्री मोदी के स्थान पर शामिल होंगे।

शिवराज किसान

केंद्रीय कृषि और किसान कल्याण मंत्री शिवराज सिंह चौहान ने कहा है कि प्रधानमंत्री धन धान्य कृषि योजना के अंतर्गत तमिलनाडु के रामनाथपुरम, शिवगंगा, थूथुकुडी और विरुधुनगर जिले शामिल हैं। वेल्लोर में किसानों से बातचीत में उन्होंने कहा कि इस परियोजना के अंतर्गत किसानों को व्यापक लाभ पहुंचाने के लिए 36 योजनाओं को एकीकृत किया जा रहा है। उन्होंने चार सहभागी कृषि विज्ञान केंद्रों के प्रमुखों के साथ योजना की प्रगति की समीक्षा की। श्री चौहान ने प्राकृतिक कृषि पद्धतियों और राष्ट्रीय दलहन मिशन पर ज़ोर दिया।

त्योहारी सीज़न में रेलगाड़ियां

त्योहारों के इस सीज़न में अब तक 1.5 करोड़ से ज़्यादा यात्री रेलगाड़ियों में यात्रा कर चुके हैं। रेल मंत्रालय ने कहा है कि त्योहारी सीज़न के अंत तक यह संख्या 2.5 करोड़ से ज़्यादा होने की उम्मीद है। बिहार और उत्तर प्रदेश के आस-पास के तीस प्रमुख रेलवे स्टेशनों पर भीड़ प्रबंधन को सुचारू बनाने के लिए बड़े होल्लिंग एरिया बनाए गए हैं। रेल मंत्रालय ने कहा कि हाल के वर्षों में रेलवे के बुनियादी ढांचे में हुए महत्वपूर्ण निवेश से उल्लेखनीय प्रगति हुई है। विशेष ट्रेनों की संख्या, जो पहले कुछ सौ ही थी, अब रिकॉर्ड तोड़ संख्या तक पहुँच गई है। रेल पटरियों के निर्माण में भी उल्लेखनीय वृद्धि हुई है, जो लगभग एक दशक पहले प्रति वर्ष केवल 400 से 600 किलोमीटर से बढ़कर आज 4,000 किलोमीटर प्रति वर्ष से भी ज़्यादा हो गई है। रेलवे ने छठ पूजा के दौरान यात्रियों की अधिकतम संख्या को सुचारू रूप से संभालने के लिए व्यवस्थाओं को और मज़बूत किया है।

मुख्यमंत्री-इंदौर

मुख्यमंत्री डॉ. मोहन यादव कल इंदौर ज़िले की सांवेर तहसील के तलावली चांदा में 8 करोड़ 30 लाख रुपये की लागत से नवनिर्मित फूड एंड ड्रग लेब का लोकार्पण करेंगे। स्थानीय विधायक और जल संसाधन मंत्री तुलसीराम सिलावट ने नवनिर्मित फूड एंड ड्रग लेब का निरीक्षण किया और गृह निर्माण विभाग और स्वास्थ्य विभाग के अधिकारियों को लोकार्पण कार्यक्रम हेतु पुलिस, साफ-सफाई एवं अन्य व्यापक तैयारियां किये जाने के निर्देश दिये।

छठ-खरना

आज छठ महापर्व का दूसरा दिन है। इसे खरना के नाम से जाना जाता है। आज के दिन श्रद्धालु सूर्योदय से सूर्यास्त तक निर्जला उपवास रखते हैं। सूर्यास्त के समय सूर्य देव को अर्घ्य देने के बाद ही व्रत खोला जाता है। चार दिवसीय छठ पूजा कल नहाय-खाय के साथ शुरू हुई। प्रधानमंत्री नरेन्द्र मोदी, मुख्यमंत्री डॉक्टर मोहन यादव ने छठ पर्व के अवसर पर श्रद्धालुओं को शुभकामनाएं दी हैं। एक सोशल मीडिया पोस्ट में श्री मोदी ने सभी व्रतियों की अटूट भक्ति को नमन किया। इस अवसर पर, प्रधानमंत्री ने छठी मैया को समर्पित एक भक्ति गीत भी साझा किया। प्रधानमंत्री ने कामना की कि छठी मैया सभी पर अपनी असीम कृपा बनाए रखें। छठ व्रत को लेकर प्रदेश की राजधानी भोपाल में कई जगह व्यवस्थाएं की गई हैं। इंदौर में इस बार करीब 200 घंटों पर छठी मैया की पूजा की तैयारी की गई है। वहीं भोपाल मंडल ने भारतीय रेलवे की पहल पर प्रदेश के रानी कमलापति ए बीनाए गुनाए इटारसी रेलवे स्टेशनों पर छठ पूजा के पारंपरिक गीतों का प्रसारण शुरू किया है।

उपमुख्यमंत्री-सतना दौरा

उप मुख्यमंत्री राजेन्द्र शुक्ल ने शनिवार को सतना जिले के सामुदायिक स्वास्थ्य केंद्र मझगवां का आकस्मिक निरीक्षण किया। इस दौरान उन्होंने प्रधानमंत्री सुरक्षित मातृत्व योजना के तहत प्रदेश के सभी सामुदायिक केन्द्रों में प्रतिमाह 9 और 25 तारीख को लग रहे स्वास्थ्य जांच शिविरों की गतिविधियों का जायजा लिया।

जीएसटी सुधार

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है और इससे पूरे देश के उपभोक्ताओं को लाभ मिल रहा है। शहडोल जिले में एक ऑटोमोबाइल कंपनी के अधिकारी मनीष तिवारी ने जीएसटी छूट पर अपने विचार साझा किये हैं।

मौसम

राजधानी भोपाल और उसके आसपास के जिलों समेत प्रदेश के कई हिस्सों में आज तड़के से ही रिमझिम बारिश दर्ज की गई है। मौसम विभाग के अनुसार, दक्षिण-पूर्वी अरब सागर में बने लो प्रेशर एरिया (निम्न दाब क्षेत्र) का असर प्रदेश के दक्षिणी हिस्सों के जिलों में भी बना हुआ है। इससे भोपाल सहित करीब 24 जिलों में हल्की बारिश हो सकती है। साथ ही अगले एक सप्ताह तक प्रदेश का मौसम इसी प्रकार बना रहेगा। राज्य के कई हिस्सों में आंधी और हल्की बारिश की

संभावना बनी रहेगी। इंदौर, भोपाल, धार, खंडवा, जबलपुर, सिवनी, मंडला और बालाघाट सहित कई जिलों में बादल छाए रहेंगे। इससे तापमान में गिरावट के आसार हैं।

समाचार संक्षेप में

5 पंचायत ग्रामीण विकास एवं श्रम मंत्री प्रहलाद सिंह पटेल ने कल नरसिंहपुर जिले की ग्राम पंचायत सुपला और झामर में आयुष्मान आरोग्यम् मंदिर और उपस्वास्थ्य केन्द्र का लोकार्पण किया।

5 अशोकनगर के ईसागढ़ के पास पिछोर से इंदौर जाने वाली एक बस में कल रात आग लग गई। प्रशासनिक अमले ने मौके पर पहुंचकर सभी यात्रियों को सकुशल निकाल लिया।

5 खंडवा में अंतरराष्ट्रीय फिडे रेटिंग शतरंज प्रतियोगिता का शुभारंभ कल सांसद ज्ञानेश्वर पाटिल ने किया। टूर्नामेंट में भूटान, नेपाल और श्रीलंका के खिलाड़ी भाग ले रहे हैं।

.....